

## ठळक बातम्या

- वेव्हज अर्थात वर्ल्ड ऑडियो व्हिज्युअल अँड एंटरटेनमेंट परिषदेच्या पार्श्वभूमीवर केंद्र सरकारतर्फे विशेष कार्यक्रमाचं आयोजन
- देशाच्या विविध भागात होलिकोत्सवाचा उत्साह
- आंतरराष्ट्रीय अंतराळ स्थानकाकडे जाण्यासाठीचं उड्डाण स्पेसएक्सकडून लांबणीवर, सुनीता विल्यम्स आणि बुच विलमोर अद्यापही अंतराळातच

## आणि

- ऑस्ट्रेलियन खुल्या स्क्वॉश स्पर्धेत भारताचा वेलावन सेंथिलकुमार उपांत्यपूर्व फेरीत

<><><><><>

वेव्हज अर्थात वर्ल्ड ऑडियो व्हिज्युअल अँड एंटरटेनमेंट परिषदेच्या पार्श्वभूमीवर आज नवी दिल्लीत जागतिक समुदायासाठी केंद्र सरकारनं एका विशेष कार्यक्रमाचं आयोजन केलं आहे. माध्यम आणि मनोरंजन क्षेत्रासाठी वेव्हज परिषदेत उपलब्ध असलेल्या संधींची माहिती यावेळी दिली जाईल.

जगभरातल्या १०० हून अधिक देशांचे उच्चायुक्त आणि राजदूत यासाठी आमंत्रित आहेत. परराष्ट्र मंत्री डॉ. एस. जयशंकर, माहिती आणि प्रसारण मंत्री अश्विनी वैष्णव, माहिती आणि प्रसारण राज्यमंत्री डॉ. एल. मुरुगन यांच्यासह राज्याचे मुख्यमंत्री देवेंद्र फडणवीस यावेळी उपस्थित राहणार आहेत. मुंबईत एक ते चार मे दरम्यान वेव्हज परिषद होणार आहे.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ मार्च २०२५ - गुरुवार

<><><><><>

देशाच्या विविध भागात होलिकोत्सवाला मोठ्या उत्साहात सुरुवात झाली आहे. उत्तर प्रदेशमध्ये प्रसिद्ध लठमार होळी आज खेळली जाते. वाराणसी आणि वृदांवनमध्येही होळी महोत्सवाची सुरुवात झाली आहे. मध्य प्रदेशात गुलाल उधळून होळी खेळली जाते. उत्तराखंडमध्ये बैठांकी होळी खेळण्याची प्रथा आहे. यात नागरिक आपल्या पारंपरिक वेषात एकत्र येऊन होळीची गाणी गातात. पंजाबमध्ये निहंग आज हल्ला-मोहल्ला खेळतात आणि आनंदपूर साहेब गुरुद्वारा इथं विविध कसरतीचे खेळ खेळले जातात. तामिळनाडूत विष्णूच्या मंदिरात तिर्थावरी आयोजित केली जाते. मणिपूरमध्ये ढोल वाजवून श्रीकृष्णाचं दर्शन घेण्याची पद्धत आहे. राजस्थानातही अजमेर जवळच्या पुष्करमध्ये होळीच्या सणाला सुरुवात झाली असून हा होलिकोत्सव पाहण्यासाठी मोठ्या प्रमाणात परदेशी पाहुणेही आले आहेत. पश्चिम बंगालमध्येही होळीच्या उत्सवाला सुरुवात झाली आहे. महाराष्ट्रात आज होलिका दहन होईल. कोकणात शिमगोत्सवाला सुरुवात झाली असून उद्या राज्यात धुळवडीचा सण साजरा केला जाणार आहे.

<><><><><>

केंद्रीय गृहमंत्री अमित शहा आज अहमदाबादच्या दौऱ्यावर असून तिथे त्यांनी १४६ कोटी रुपये खर्चाच्या विविध विकासकामांचं उद्घाटन केलं. येत्या १४ ते १६ मार्च दरम्यान शहा आसामला भेट देणार आहेत. येत्या १५ मार्चला ते मिझोरामलाही जाणार आहेत. आसाम रायफल्सचा तळ ऐजॉलवरून झोखास्वांगमध्ये हलवण्याच्या कार्यक्रमाला उपस्थित राहणार आहेत. अमित

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ मार्च २०२५ - गुरुवार

शहा सोळा मार्च रोजी गुवाहाटीत ईशान्येकडच्या राज्यांच्या मुख्यमंत्र्यांशी संवाद साधणार आहेत.

<><><><><>

इस्रो अर्थात भारतीय अंतराळ संशोधन संस्थेने काल तेजस या लढाऊ विमानातून स्वदेशी अस्त्र या हवेतून हवेत मारा करणाऱ्या लांब पल्ल्याच्या क्षेपणास्त्राची ओदिशाच्या चंडीपूर इथून यशस्वी चाचणी घेतली. उडणाऱ्या लक्ष्यावर क्षेपणास्त्राचा थेट प्रहार यावेळी यशस्वी झाल्याचं दिसून आलं. संरक्षण संशोधन विकास संस्था डीआरडीओनं तयार आणि विकसित केलेलं अस्त्र हे क्षेपणास्त्र १०० किलोमीटरपेक्षा जास्त अंतरावरच्या लक्ष्याला अचूकपणे नष्ट करण्याकरता सक्षम आहे. हे क्षेपणास्त्र या आधीच भारतीय हवाई दलात समाविष्ट करण्यात आलं आहे.

<><><><><>

केंद्रीय आयुष मंत्री प्रतापराव जाधव यांनी आज नवी दिल्लीत योग महोत्सव २०२५ चं उद्घाटन केलं. आंतरराष्ट्रीय योग दिन शंभर दिवसांवर आला असून या दिवसात देशाच्या विविध भागात योगाशी संबंधित महत्त्वपूर्ण कार्यक्रम आयोजित केले जाणार असल्याची घोषणा त्यांनी केली. यात योग बंधन हा १० देशात होणारा कार्यक्रम तर योग संगम हा देशातल्या १० हजारांहून अधिक ठिकाणी होणारा कार्यक्रम यांचाही समावेश आहे, असं त्यांनी सांगितलं.

<><><><><>

नीट परीक्षेतली पेपरफुटी हे केंद्र सरकारचं अपयश आहे. या गंभीर समस्येच्या निराकरणासाठी सर्व राजकीय पक्षांनी आणि सरकारांनी मतभेद

बाजूला सारत एकत्र येऊन मार्ग काढण्याची गरज असल्याचं मत विरोधी पक्ष नेते राहुल गांधी यांनी व्यक्त केलं. समाज माध्यमावरच्या पोस्टद्वारे त्यांनी नीट पेपरफुटी प्रश्नी सरकारवर टीका केली. सहा राज्यांतल्या ८५ लाख मुलांचं भविष्य या पेपरफुटीमुळे टांगणीला लागलं आहे. तरुणासाठी हा धोकादायक पद्मव्यूह बनला आहे, अशी टीका त्यांनी केली.

<><><><><>

कोलकाता मधल्या आर जी कर वैद्यकीय महाविद्यालयात झालेल्या बलात्कार आणि हत्येच्या गुन्ह्याची दखल घेत सर्वोच्च न्यायालयाने चालवलेल्या खटल्याची पुढील सुनावणी पुढच्या आठवड्यात होणार आहे. या गुन्ह्यासंदर्भात निदर्शने करणारे शिकाऊ डॉक्टर आपल्या कर्तव्यावर रुजू झाल्यास त्यांच्यावर कोणतीही कारवाई न करण्याचे आदेश आधीच्या सुनावणीत न्यायालयाने दिले होते.

सीबीआय अर्थात केंद्रीय अन्वेषण संस्थेने गेल्या ऑक्टोबरमध्ये कोलकाता पोलिसांसह काम करणारे सामाजिक कार्यकर्ते संजय रॉय यांच्यावर आरोपपत्र दाखल केलं होत. या गुन्ह्यांमागे अधिक मोठं कटकारस्थान असल्याची शक्यता सीबीआयने व्यक्त केली होती. याशिवाय सीबीआयने आर जी कर वैद्यकीय महाविद्यालयाचे माजी प्राचार्य संदीप घोष आणि पोलीस अधिकारी अभिजित मोंडल यांनाही अटक केली होती.

<><><><><>

मध्य प्रदेशातल्या धार जिल्ह्यात झालेल्या रस्ते अपघातात ७ जणांचा मृत्यू झाला तर ३ जण जखमी झाले. बदनावर उज्जैन महामार्गावर काल रात्री चुकीच्या बाजूनं जाणाऱ्या गॅस टँकरनं चारचाकी वाहनाना धडक दिल्यानं हा

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ मार्च २०२५ - गुरुवार

अपघात घडल्याची माहिती पोलिसांनी दिली. या अपघातात ४ जणांचा मृत्यू घटनास्थळीच तर इतर ३ जणांचा उपचारादरम्यान मृत्यू झाला.

<><><><><>

पाकिस्तानमध्ये, बोलन जिल्ह्यात जाफर एक्सप्रेस या रेल्वेगाडीवर झालेल्या हल्ल्यानंतर बलोच लिबरेशन आर्मी आणि पाकिस्तानी सैन्यातला संघर्ष २४ तासांहून अधिक काळानंतर अखेर संपल्याचं वृत्त आहे. हल्लेखोरांना मारण्यासाठी आणि ओलिसांना सोडवण्यासाठीची लष्करी कारवाई मोहीम यशस्वीरित्या पूर्ण झाली आहे. किमान ३४६ ओलिसांना वाचवण्यात आलं असून ५० हल्लेखोरांना मारण्यात आलं. मात्र या संघर्षात २१ ओलिसांचा मृत्यू झाला आहे. बलुचिस्तानची राजधानी क्वेटाहून खैबर पख्तूनख्वाची प्रांतीय राजधानी पेशावरकडे जाणाऱ्या या रेल्वेगाडीचं बीएलएच्या बंडखोरांनी अपहरण करून ४०० हून अधिक प्रवाशांना ओलिस म्हणून ठेवलं होतं. या संघर्षात वीसपेक्षा जास्त पाकिस्तानी सैनिकही मारले गेल्याचं वृत्त आहे.

<><><><><>

आंतरराष्ट्रीय अंतराळ स्थानकाकडे जाण्यासाठीचं उड्डाण स्पेसएक्सनं शेवटच्या क्षणी लांबणीवर टाकलं आहे. भारतीय वंशाची अंतराळवीर सुनीता विल्यम्स आणि अमेरिकेचे अंतराळवीर बुच विलमोर अद्यापही या अंतराळ स्थानकात अडकून पडले आहेत. त्यांच्या जागी इतर चार अंतराळवीर पाठवण्याची स्पेसएक्सची मोहीम आहे. सुनीता विल्यम्स आणि विलमोर गेले नऊ महिने या अंतराळ स्थानकात अडकून पडले आहेत. पुढचं उड्डाण

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ मार्च २०२५ - गुरुवार

कधी होणार हे स्पेसएक्सनं अजून स्पष्ट केलेलं नाही. दरम्यान, दोन्ही अंतराळवीर सुरक्षित असल्याचं नासानं स्पष्ट केलं आहे.

<><><><><>

ब्रिस्बेन इथं सुरू असलेल्या ऑस्ट्रेलियन खुल्या स्क्वॉश स्पर्धेत भारताचा वेलावन सेंथिलकुमार उपांत्यपूर्व फेरीत पोहोचला आहे. त्याने आपल्या ऑस्ट्रेलियन प्रतिस्पर्ध्याला ११-६, ११-२, ११-४ असं पराभूत केलं. उपांत्यपूर्व फेरीत सेंथिलकुमारचा सामना स्कॉटलंडच्या ग्रेग लोबन बरोबर होणार आहे.

<><><><><>

जागतिक पॅरा अॅथलेटिक्स ग्रँड प्रिक्स स्पर्धेत भारतानं ९५ पदकांसह पदकतालिकेत आघाडी घेतली आहे. भारतानं ३३ सुवर्ण, २९ रौप्य आणि ३३ कांस्य पदकांची कमाई केली आहे. २६ पदकांसह न्यूट्र पॅरा अॅथलेटिक्स संघ दुसऱ्या स्थानी तर उझबेकिस्थान तिसऱ्या स्थानी आहे.

<><><><><>

इंग्लंडमध्ये सुुरू असलेल्या ऑल इंग्लड बॅडमिंटन चॅम्पिअन स्पर्धेत भारताच्या सात्विकसाईराज रांकीरेड्डी आणि चिराग शेटीची जोडी स्पर्धेच्या दुसऱ्या फेरीत पोहोचले आहेत. त्यांनी डेन्मार्कच्या जोडीचा २१-१७, २१-१५ असा सरळ पराभव केला.

<><><><><>

दिल्लीजवळ वाहणाऱ्या यमुना नदीच्या पाण्यामध्ये सजीव सृष्टी जिवंत राहण्याची क्षमता जवळजवळ शून्य असल्याचं संसदीय समितीने म्हटलं

आकाशवाणी मुंबई  
राष्ट्रीय बातमीपत्र - दुपारी १.३० वाजता  
१३ मार्च २०२५ - गुरुवार

आहे. यमुनेच्या निरीक्षणांतर्गत ३३ पैकी २३ ठिकाणांमधल्या पाण्याची  
गुणवत्ता अतिशय कमी असल्याचं या समितीनं म्हटलं आहे.

//<><><><><>//